



**QORTI CIVILI
PRIM' AWLA**

**ONOR. IMHALLEF
GIANNINO CARUANA DEMAJO**

Seduta tas-27 ta' Ottubru, 2009

Citazzjoni Numru. 469/2005

Lombard Bank Malta p.l.c.

Versus

***Shield Services Limited* bħala debitur ewlieni u Mark u Michelle konjuġi Randon bħala garanti solidali**

F'din il-kawża s-soċjetà attriċi qiegħda titlob illi s-soċjetà konvenuta bħala debitur ewlieni u l-konvenuti l-oħrajn bħala garanti *in solidum* iroddu tmax-il elf u sebgħa u tmenin lira u sitta u tletin ċenteżmu (Lm12,087.36), daqs tmienja u għoxrin elf, mija u ħamsa u ħamsin euro u sebgħa u disgħin ċenteżmu (€28,155.97), bilanċ ta' self u mgħaxxijiet maħduma sal-10 ta' Mejju 2005. Il-garanti kienu ntrabtu *in solidum* li jagħmlu tajjeb għal dan id-dejn sa għaxart elef lira (Lm10,000), daqs tlieta u għoxrin elf, mitejn u tlieta u disgħin euro u tlieta u sebgħin ċenteżmu (€23,293.73), barra l-imgħaxxijiet u l-ispejjeż.

L-attriċi qiegħda titlob ukoll l-ispejjeż ġudizzjarji, fosthom dawk tal-ittra uffiċjali tas-16 t'April 2004, u magħduda wkoll it-taxxa fuq il-valur miżjud fuq id-drittijiet professjonali, u l-imgħaxijiet mill-11 ta' Mejju 2005 sa meta jsir il-ħlas.

Il-konvenuti, għalkemm notifikat bl-atti u bl-avviż tas-smiġħ, la ressqu eċċezzjonijiet u lanqas deheru għas-smiġħ tal-kawża, u lanqas għamlu sottomissjonijiet bil-miktub għalkemm ingħataw żmien għalhekk kif iġid u jrid l-art. 158(10) tal-Kodiċi ta' Organizzazzjoni u Proċedura Ċivili.

Mix-xieħda mressqa mill-attriċi jidher illi tassew illi s-soċjetà konvenuta bħala debitur ewlieni għandha tagħti daqskemm mitlub fiċ-ċitazzjoni. Billi iżda mill-*istatement* esebit mill-attriċi bħala dok. B¹ jidher illi mis-somma mitluba ħames mija u sebgħa u disgħin lira u erbgħa u tletin ċenteżmu (Lm597.34) huma mgħaxijiet, u l-kapital misluf għalhekk jiġi ħdax-il elf, erba' mija u disgħin lira u żewġ ċenteżmi (Lm11,490.02), u l-garanti jagħmlu tajjeb għall-kapital biss sa għaxart elef lira (Lm10,000), ir-responsabbiltà tal-garanti hija limitata għal għaxart elef lira (Lm10,000) kapital u ħames mija u sebgħa u disgħin lira u erbgħa u tletin ċenteżmu (Lm597.34) mgħaxijiet, b'kollox għaxart elef, ħames mija u sebgħa u disgħin lira u erbgħa u tletin ċenteżmu (Lm10,597.34) – daqs erbgħa u għoxrin elf, sitt mija u ħamsa u tmenin euro u sittax-il ċenteżmu (€24,685.16) – barra l-imgħaxijiet mill-11 ta' Mejju 2005.

Il-qorti għalhekk taqta' l-kawża billi tikkundanna lis-soċjetà konvenuta tħallas lill-attriċi tmienja u għoxrin elf, mija u ħamsa u ħamsin euro u sebgħa u disgħin ċenteżmu (€28,155.97), flimkien mal-imgħaxijiet u l-ispejjeż mitluba fiċ-ċitazzjoni, u tikkundanna lill-konvenuti konjuġi Randon bħala garanti *in solidum* mad-debitur ewlieni iħallsu l-istess dejn sa erbgħa u għoxrin elf, sitt mija u ħamsa u tmenin lira u sittax-il ċenteżmu (€24,685.16), barra l-imgħaxijiet mill-11 ta' Mejju 2005 u l-ispejjeż.

< Sentenza Finali >

¹ Fol. 9.

Kopja Informali ta' Sentenza

-----TMIEM-----